



QORTI KRIMINALI

Onor. Imhallef Dr. Consuelo Scerri Herrera LL.D. Ph.D.

Att ta' Akkuza numru 36/2023

Ir-Repubblika ta' Malta

vs

Joseph Scicluna

Illum, it-28 ta' Lulju, 2024

Il-Qorti,

Rat l-akkużi kontra **Joseph Scicluna**, iben Francesco Saverio u Carmela xebba Micallef, imwieled il-Pieta nhar l-1 ta' Lulju 1965 u residenti numru 7, 'Hidmietna', Triq Claudette Agius, Had-Dingli, detentur ta' karta tal-identita` numru **316465(M)**, l-Avukat Ġenerali f'isem ir-Repubblika ta' Malta jghid:

L-EWWEL KAP: TENTATTIV TA' OMICIDJU VOLONTARJU TA' MARK FARRUGIA

Il-fatti : -

Illi Joseph Scicluna, minn issa l-quddiem jissejjaħ ukoll l-akkużat, kien ilu jaf lil Mark Farrugia, minn issa l-quddiem jissejjaħ ukoll il-vittma, u lill-familja tiegħu 'l fuq minn ghoxrin sena. Illi kienu jafu lil xulxin ghaliex Joseph Scicluna, Mark Farrugia u l-familja tiegħu kienu jirrisjedu għewwa l-istess raħal, u cioè, ir-raħal ta' Had-Dingli.

Barra minn hekk, Joseph Scicluna, Mark Farrugia u missier Mark Farrugia kellhom l-istess passatemp, u cioè l-kaċċa. Il-familja ta' Joseph Scicluna u l-familja ta' Mark Farrugia kellhom għalqa viċin ta' xulxin għewwa l-inħawi magħrufin 'Ta' Dnat', fil-limiti ta' San Ġakbu, għewwa Had-Dingli u dawn ta' sikwit kienu jmorru fl-għalqa rispettiva tagħhom u jipprattikaw dan il-passatemp.

Illi mill-investigazzjoni tal-Pulizija jirrizulta li kien hemm diversi kwistjonijiet jaharqu bejn l-aħwa tal-akkużat dwar l-imsemmija għalqa li tant skalaw li spiċċaw il-Qorti bi proċeduri ċivili. Illi hekk kif appena ndikat, konsiderando r-relazzjoni b'saħħitha li kien hemm bejn il-familja tal-akkużat u l-familja tal-vittma, kif ukoll peress li dan tal-aħhar kien ikun ta' spiss f'dawk l-akwati, Mark Farrugia spiċċa nvolut ukoll f'dawn il-proċeduri ċivili bħala xhud għall-aħwa tal-akkużat.

Illi kien nhar il-wieħed u tletin (31) ta' Ottubru tas-sena elfejn u tmintax (2018), meta għall-ħabta tal-ħamsa neqsin kwart ta' filgħodu (04:45), Mark Farrugia mar l-għalqa tal-familja tiegħu, fl-inħawi 'Ta' Dnat'. Illi bħal ma kien jagħmel ta' sikwit, dak in-nhar mar jarma għall-kaċċa minn sbieħ il-jum. Illi wara li kien rama kollox biex ikun jista' jikkaċċja, għall-ħabta tal-ħamsa u nofs ta' filgħodu (05:30) daħal ġod-dura li għandu fl-għalqa, bis-senter f'idejh lest biex ikun jista' jikkaċċja.

Illi ftit tal-ħin wara lemaħ hdejh lill-akkużat Joseph Scicluna, li f'idejh kellu lasta tal-injam, li tkun imwahnha mal-ghodod, magħrufa mal-bdiewa bħala marloġġ. Illi l-akkużat beda jitkellem mal-vittma dwar għasfur partikolari li huwa kkaċċja fil-gurnata tat-Tnejn ta' qabel fejn it-taħdita svolġiet dwar affarijiet żgħar bħat-temp. Illi dak il-ħin, l-akkużat lemaħ mill-bogħod il-vettura ta' missier il-vittma fejn l-akkużat għarfu b'dan u qallu wkoll li daqt kien ser jaħsiblu biex jitlaq minn hemm. Izda, fis-siegha u l-mument, l-akkużat qal lill-vittma biex iħares fid-direzzjoni opposta, b'tali mod li l-vittma kellu jagħti dahru lejn l-akkużat, b'dan tal-aħhar jindika lill-vittma li kien ra xi haġa fis-sigra tal-lewża.

Illi meta l-vittma ma ra xejn u l-akkużat reġa' indikalu fejn kellu jħares, hekk kif appena dar, l-akkużat iddeċieda li jhebb għal Mark Farrugia fejn tah daqqa qawwija fuq il-parti l-leminja ta' moħħu bl-imsemmi marloġġ. Illi l-akkużat komplax jxejjer dan l-marloġġ fid-direzzjoni tal-vittma, li minn naħa tiegħu beda jipprova jiddefendi lilu nnifsu billi baqa jissara mal-akkużat sabiex ikun jista' inehħielu l-marloġġ minn idejh. Illi għalkemm irnexxielu jnehħiehulu minn idejh, il-vittma beda jhossu stordut u dak il-hin induna li kellu d-demm ħiereġ minn rasu u spiċċa waqa' mal-art stordut kawża tal-istess daqqa.

Illi l-vittma rnexxielu jerga' jqud fuq saqajh u sa dak il-hin is-senter li kien ħa miegħu l-għalqa biex jikkaccja kien għadu f'idejh. Illi kien dak il-hin li l-akkużat reġa' ta s-salt fid-direzzjoni tal-vittma, ħatfu minn qaddu bil-vittma titlef il-bilanċ u terġa taqa' mal-art bl-akkużat fuqha, bis-senter din id-darba jaqa minn idejn il-vittma.

Illi peress li l-art tal-għalqa fejn seħħ dan kollu hija mmejla u meta Mark Farrugia ġie mbuttat mill-akkużat, komplew jitremlu mal-art sakemm il-vittma spiċċa fuq l-akkużat u tah tlett daqqiet ta' ponn sabiex jiddefendi lilu nnifsu fejn beda jistaqsi lill-akkużat x'qatt għamillu biex kien qiegħed jagħmillu hekk. Izda l-akkużat ma lissinx kelma waħda u minnflok imbutta lill-vittma minn fuq bil-vittma komplax jitremlu mal-art u waqa' fl-għalqa ta' taħt l-għalqa tal-familja tiegħu. Illi x'hin il-vittma rnexxielu jqud bilwieqfa, huwa sab lill-akkużat qed jiġbor is-senter li ftit tal-hin qabel kien f'idejn il-vittma u jimmirah lejha.

Illi l-vittma reġa' staqsi għalxiex kien qiegħed jagħmillu hekk fejn għal darb'ohra l-akkużat ma lissinx kelma. Illi għalkemm il-vittma prova jaħrab minn fuq il-post, hekk kif azzarda jiċċaqlaq, l-akkużat, bl-intenzjoni li joqtol lil Mark Farrugia jew li jqiegħed il-ħajja tiegħu f'perikolu ċar, spara deliberament fid-direzzjoni tiegħu, bil-konsegwenza li l-vittma spiċċa milqut mit-tir li spara l-akkużat. Illi kawża tal-istess tir, il-vittma ġarrab griegħi bil-konsegwenza li kien fil-periklu jitlef ħajtu. Illi dak il-hin, il-vittma pprova jaħrab mill-akkużat u beda jgħajjat lil missieru għall-għajnuna.

Illi kawża tad-daqqa li qala' bil-marlogg, Mark Farrugia soffra leżjoni fuq in-naħa tal-lemin tal-mohħ. Illi barra minn hekk, kawża tat-tir li ġie sparat lejha, Mark Farrugia soffra lezzjonijiet fuq iż-żaqq u fuq is-sider. Illi kawża tal-istess tir, huwa intlaqgħat minn diversi pellets, b'uhud minnhom spiċċaw viċin qalbu. Illi kaġun tal-ġrieħi li soffra, Mark Farrugia kien f'qagħda kritika u kien fil-periklu li jitlef haġtu tant li kellu jiġi operat b'urgenza. Illi li kieku ma kienx għall-intervent f'waqtu tat-tobba, Mark Farrugia kien jitlef haġtu.

Illi b'hekk Joseph Scicluna ma laħaqx ikkonsma l-ħsieb doluż tiegħu li joqtol lil Mark Farrugia grazzi biss għall-effiċjenza u l-intervent mediku f'waqtu tat-tobba li kkurawh immedjatament meta daħal l-Isptar Mater Dei, dejjem bil-perikolu li jitlef haġtu.

Il-konsegwenzi :-

Illi b'għemilu l-imsemmi Joseph Scicluna sar ħati ta' tentattiv ta' omiċidju volontarju u ċioè talli, dolożament, bil-ħsieb li joqtol persuna (Mark Farrugia) jew li jqiegħed il-ħajja tagħha f'periklu ċar, wera dan il-ħsieb b'atti esterni u ta bidu għall-eżekuzzjoni tad-delitt ta' omiċidju volontarju, liema delitt ma ġiex eżegwit minħabba xi haġa aċċidentali u indipendenti mill-volontà tiegħu.

L-Akkuża :-

Għaldaqstant l-Avukat Ġenerali, f'isem ir-Repubblika ta' Malta, in bażi għall-fatti u għaċ-ċirkostanzi aktar il-fuq imsemmija, jakkuża lill-imsemmi Joseph Scicluna, talli nhar il-wieħed u tletin (31) ta' Ottubru tas-sena elfejn u tmintax (2018), f'xi hin qabel is-sitta ta' filgħodu (06:00), ġewwa Had-Dingli rrenda ruħu ħati ta' tentattiv ta' omiċidju volontarju u ċjoè talli, dolożament, bil-ħsieb li joqtol persuna (Mark Farrugia) jew li jqiegħed il-ħajja tagħha f'periklu ċar, wera dan il-ħsieb b'atti esterni u ta bidu għall-eżekuzzjoni tad-delitt ta' omiċidju volontarju, liema delitt ma ġiex eżegwit minħabba xi haġa aċċidentali u indipendenti mill-volontà tiegħu.

Il-Piena mitluba:

Ghaldaqstant l-Avukat Ġenerali jitlob li jinghamel skond il-liġi kontra l-imsemmi akkużat Joseph Scicluna u illi huwa jiġi kkundannat għall-piena ta' priġunerija minn tmien (8) snin sa erbgħin (40) sena, skont dak li hemm u jintqal fl-artikoli 17, 23, 31(1)(a)(b)(i)(ii), 41(1)(a), 211(1)(2), 383, 384, 386, 412C u 533 tal-Kodiċi Kriminali [Kapitolu 9 tal-Liġijiet ta' Malta] jew għal kull piena oħra li tista' skond il-Liġi tingħata għall-htija tal-imsemmi akkużat.

IT-TIENI (2) KAP: FERITA TA' NATURA GRAVI FUQ IL-PERSUNA TA' MARK FARRUGIA

Il-fatti:

Illi fl-istess kument ta' żmien, lok, fatti u ċirkostanzi kollha narrati fl-ewwel kap ta' dan l-att ta' akkuża, u cioè fil-wiehed u tletin (31) ta' Ottubru tas-sena elfejn u tmintax (2018) f'xi hin qabel is-sitta ta' filgħodu (06:00), ġewwa Ħad-Dingli, l-akkużat Joseph Scicluna, dolożament, ikkaġuna ferita ta' natura gravissima fuq il-persuna tal-vittma Mark Farrugia.

Illi fil-wiehed u tletin (31) ta' Ottubru tas-sena elfejn u tmintax (2018), għall-ħabta tal-ħamsa neqsin kwart ta' filgħodu (04:45), il-vittma mar l-għalqa tal-familja tiegħu, fl-inħawi 'Ta' Dnat'. Illi bħal ma kien jagħmel ta' sikwit, dak in-nhar mar jarma għall-kaċċa minn sbieħ il-jum. Illi wara li kien rama kollox biex ikun jista' jikkaċċja, għall-ħabta tal-ħamsa u nofs ta' filgħodu (05:30) huwa daħal god-dura li għandu fl-għalqa, bis-senter f'idejh lest biex ikun jista' jikkaċċja.

Illi ftit tal-hin wara lemaħ hdejh lill-akkużat, li f'idejh kellu lasta tal-injam, magħrufa bħala marloġġ. Illi Joseph Scicluna beda jitkellem mal-vittma dwar għasfur partikolari li huwa kkaċċja fil-ġurnata tat-Tnejn ta' qabel fejn it-tahdita svolġiet dwar affarijiet żgħar bħat-temp. Illi dak il-hin, l-akkużat lemaħ mill-bogħod il-vettura ta' missier il-vittma fejn l-akkużat għarfu b'dan u qallu wkoll li daqt kien ser jaħsiblu biex jitlaq minn hemm. Izda, fis-sieġha u l-mument, qallu biex iħares fid-direzzjoni opposta,

b'tali mod li l-vittma kellu jaghti dahru lejha, b'dan tal-aħħar jindika lil Mark Farrugia li kien ra xi haġa fis-sigra tal-lewża.

Illi meta l-allegat vittma ma ra xejn u l-akkużat reġa' indikalu fejn kellu jħares, kien f'dan il-mument li l-akkużat iddeċieda li jhebb għal Mark Farrugia bl-intenzjoni li jikkawża ħsara, u cioè' li jwegġa' lil Mark Farrugia meta taħ daqqa qawwija fuq il-parti l-leminja ta' mohħu bl-imsemmi marloġġ. Illi l-akkużat kompli jxejjer il-marloġġ, bil-vittma jipprova jiddefendi lilu nnifsu billi baqa jissara mal-akkużat sabiex ikun jista' inehħielu l-marloġġ minn idejha. Illi għalkemm irnexxielu jneħħiehulu minn idejha, il-vittma beda jhossu stordut u dak il-hin induna li kellu d-demm ħiereġ minn rasu u spiċċa waqa' mal-art stordut kawża tal-istess daqqa.

Illi hekk kif ikkonkluda l-espert mediko legali, il-vittma Mark Farrugia kellu laċerazzjoni fuq il-mohħ li kienet riżultat ta' blunt trauma kkaġunata bid-daqqa qawwija li qala bil-marloġġ mingħand l-akkużat li tibqa' immarkata b'mod permanenti u viżibbli, klassifikata bħala sfregġu permanenti fil-wieċ, dana apparti l-feriti li sofra kaġun ta' entry wounds ta' pallets li spiċċaw illoġjati taħt il-ġilda tant li se jibqa' bihom b'mod permanenti.

Il-konsegwenzi:

Illi għalhekk, b'għemilu l-imsemmi Joseph Scicluna sar hati talli, mingħajr il-ħsieb li joqtol jew li jqiegħed il-ħajja ta' Mark Farrugia f'periklu ċar, ikkaġuna ħsara fil-ġisem tant li kkaġuna sfregġu gravi u permanenti kemm fuq il-wieċ kif ukoll difett permanenti f'parti tal-għamla tal-ġisem ta' Mark Farrugia.

L-akkuża:

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuża, jakkuża lill-imsemmi Joseph Scicluna hati talli, fil-wieħed u tletin (31) ta' Ottubru tas-sena elfejn u tmintax (2018) f'xi hin qabel is-sitta ta' filgħodu (06:00), ġewwa Had-Dingli,

mingħajr il-ħsieb li joqtol jew li jqiegħed il-ħajja ta' ħaddiehor, kwindi ta' Mark Farrugia, f'periklu ċar, ikkaġuna offiża gravi fuq il-persuna ta' Mark Farrugia.

Il-piena mitluba:

Għaldaqstant l-Avukat Ġenerali jitlob li jingħamel skond il-liġi kontra l-akkużat Joseph Scicluna u illi huwa jiġi kkundannat għall-piena ta' priġunerija minn ħames snin sa għaxar snin, skond dak li hemm u jintqal fl-artikoli 17, 214, 215, 218 (1) (a) (b) (2), 383, 384, 385, 386, 387, 412Ċ u 533 tal-Kodiċi Kriminali [Kapitolu 9 tal-Liġijiet ta' Malta] jew għal kull piena oħra li tista' skond il-Liġi tingħata għall-ħtija tal-imsemmi akkużat.

IT-TIELET (3) KAP: PUSSESS TA' ARMA WAQT IL-KOMMISSJONI TA' REAT

Il-fatti:

Illi fl-istess kument ta' żmien, lok, fatti u ċirkostanzi kollha narrati fl-ewwel żewġ kapi ta' dan l-Att ta' Akkuża, u cioè fil-wieħed u tletin (31) ta' Ottubru tas-sena elfejn u tmintax (2018) f'xi hin qabel is-sitta ta' filgħodu (06:00), ġewwa Ħad-Dingli, irriżulta li l-akkużat għamel użu minn arma tan-nar filwaqt li għamel delitt volontarju kontra l-vittma Mark Farrugia u kwindi għal raġuni mhux legittima. Illi kawża tat-tir sparat mill-akkużat permezz tal-arma tan-nar, il-vittma sofra leżjonijiet fuq iż-żaqq u fuq is-sider. Illi kawża tal-istess tir, huwa intlaqgħat minn diversi pellets u whud minn dawn il-pellets spicċaw viċin qalbu. Illi minhabba l-grieħi li sofra, Mark Farrugia kien f'qagħda kritika tant li kien fil-periklu li jitlef ħajtu.

Il-konsegwenzi:

Illi b'għemilu l-imsemmi Joseph Scicluna sar ħati talli, fil-waqt li kien qiegħed jagħmel reat volontarju kontra l-persuna (Mark Farrugia), kellu fuq il-persuna tiegħu xi arma regolari jew munizzjon, jew x'imitazzjoni ta' daww l-oġġetti, u dan mingħajr għan legittimu.

L-akkuza:

Ghaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuza, jakkuza lill-imsemmi Joseph Scicluna, ħati talli, fil-wieħed u tletin (31) ta' Ottubru tas-sena elfejn u tnintax (2018) f'xi ħin qabel is-sitta ta' filgħodu (06:00), gewwa Ħad-Dingli, fil-waqt li kien qiegħed jagħmel reat volontarju kontra l-persuna (u ċioe tentattiv ta' omiċidju volontarju fil-konfront ta' Mark Farrugia skont l-ewwel (1) Kap jew alternattivament griegħi gravi permezz ta' arma regolari skont it-tieni (2) Kap), kellu fuq il-persuna tiegħu xi arma regolari jew munizzjon, jew xi imitazzjoni ta' dawġ l-oġġetti, u dan mingħajr għan leġittimu.

Il-piena mitluba:

Ghaldaqstant l-Avukat Ġenerali jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' priġunerija għal żmien ta' mhux iżjed minn erba' snin kif ukoll is-sospensjoni tal-liċenzja tal-armi għal mhux iżjed minn ħames (5) snin, skont dak li hemm u jintqal fl-artikoli 55(a), 57, 60 u 61 tal-Att dwar l-Armi [Kapitolu 480 tal-Liġijiet ta' Malta] u l-artikoli 17, 31 u 533 tal-Kodiċi Kriminali [Kapitolu 9 tal-Liġijiet ta' Malta] jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

IR-RABA' (4) KAP: PUSSES TA' ARMA MINGHAJR LICENZJA TAL-KUMMISSARJU TAL-PULIZIJA

Il-fatti:

Illi fl-istess kument ta' żmien, lok, fatti u ċirkostanzi kollha narrati fl-ewwel tliet kapi ta' dan l-att ta' akkuza, u ċioè fil-wieħed u tletin (31) ta' Ottubru tas-sena elfejn u tmintax (2018) f'xi ħin qabel is-sitta ta' filgħodu (06:00), gewwa Ħad-Dingli, jirriżulta li Joseph Scicluna kien fil-pussess u kellu taħt il-kontroll tiegħu arma tan-nar tal-marka Luigi Franchi bin-numru serjali TI0070. Illi din l-arma ma kinitx waħda mill-armi elenkati fil-liċenzja tal-armi mahruġa a favur tiegħu mill-Uffiċċju tal-Armi gewwa il-Kwartieri Ġenerali tal-Pulizija.

Il-konsegwenzi:

Illi b'għemilu l-imsemmi Joseph Scicluna sar hati talli kien fil-pussess jew taht il-kontroll tiegħu arma tan-nar li ma kellu liċenzja tal-Kummissarju tal-Pulizija u dana bi ksur tad-dispożizzjoni dwar l-Att dwar l-Armi, il-Kapitolu 480 tal-Liġijiet ta' Malta.

L-akkuza:

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuza, jakkuza lill-imsemmi Joseph Scicluna, hati talli, fil-wiehed u tletin (31) ta' Ottubru tas-sena elfejn u tmintax (2018) f'xi ħin qabel is-sitta (06:00) ta' filgħodu, ġewwa Had-Dingli, kien fil-pussess u kellu taht il-kontroll tiegħu arma tan-nar minghajr ma kellu l-liċenzja tal-Kummissarju tal-Pulizija.

Il-piena mitluba:

Għaldaqstant l-Avukat Ġenerali jitlob li jingħamel skont il-liġi kontra l-imsemmi akkużat u illi huwa jiġi kkundannat għall-piena ta' mhux aktar minn tlett (3) xhur u mhux iżjed minn ħames (5) snin kif ukoll multa ta' mhux inqas minn sitt mija u tmienja u disghin euro u wiehed u tmenin ċenteżmu (€698.81) iżda mhux iżjed minn elfejn u tliet mija u disgha u għoxrin euro u sebgha u tletin ċenteżmu (€2,329.37), jew il-multa u priġunerija flimkien skont dak li hemm u jintqal fl-artikoli 5(1), 51(2), 53, 57 u 61 tal-Att dwar l-Armi [Kapitolu 480 tal-Liġijiet ta' Malta], u l-artikoli 17 u 533 tal-Kodiċi Kriminali [Kapitolu 9 tal-Liġijiet ta' Malta] jew għal kull piena oħra li tista' skond il-liġi tingħata għall-htija ta' l-imsemmi akkużat.

Rat il-verdett tal-gurija tal-bierah 27 ta' Lulju, 2024 fil-konfront tal-akkuzat Joseph Scicluna.

Fil-konfront tal-ewwel kap il-gurati sabu lil b'8 voti favur u vot kontra sabu lil akkużat Joseph Scicluna mhux hati skond l-ewwel kap tal-att tal-akkuza.

Fir-rigward tat-tieni kap tal-att tal-akkuza l-gurati bi 8 voti favur u vot kontra sabu lil Joseph Scicluna hati skond it-tieni kap ta' l-Att t' Akkuza dana pero li r-reat hu skuzabbli ghaliex huwa agixxa minhabba l-bzonn attwali tad-difiza legittima tieghu nnifsu filwaq li jkun ecceda l-limiti ta' din il-legittima difesa u dan l-eccess ikun sar minhabba li l-akkuzat inhasad, jew beza jew twerwer.

Fir-rigward tat-tielet kap tal-att t'akkuza l-gurati bi 8 voti favur u vot kontra sabu lil Joseph Scicluna mhux hati skond it-tielet kap ta' l-Att t' Akkuza.

Fir-rigward tar-raba' u l-ahhar kap tal-att t'akkuza l-gurati bi 8 voti favur u vot kontra sabu lil Joseph Scicluna mhux hati skond ir-raba' kap ta' l-Att t' Akkuza.

Semghet il-partijiet jaghmlu s-sottomisjonijiet taghhom.

Rat il-fedina penali mhux aggornata tal-akkuzat Joseph Scicluna.

Ikkunsidrat,

Illi ssir referenza ghall-Artikolu 227(d) tal-Kodici Kriminali li jipprovdi s-segwent:

'jekk isir minn persuna illi, fil-waqt li tkun tagixxi taht ic-cirkostanzi msemmin fl-artikolu 223, tohrog barra mil-limiti imposti mil-liġi jew mill-awtorità, jew mill-bzonn'

Illi l-proviso ta' dan is-sub-artikolu jipprovdi s-segwent:

'Izda, dan l-eccess ma jkunx sugġett għal piena, jekk ikun sar minhabba li l-persuna tkun inhasdet, beżgħet jew twerwret'

Dan ifisser li l-legislatur ried li bniedem li jagixxi taht ic-cirkostanzi kontemplati fl-Artikolu 223 tal-Kodici Kriminali li jitratta dwar id-difiza tal-legittima difesa, johrog

barra mill-limiti imposti mill-ligi jew mill-awtorità, jew mill-bżonn ma jkunx soggett għall-piena f'kaz li l-eccess ikun sar minhabba li l-persuna tkun inħasdet, beżgħet jew twerwret.

Illi din id-difiza tramite l-Artikolu 230(d) tapplika wkoll għar-reat ta' ferita gravi u dan għaliex il-ligi tiddisponi s-segwenti:

L-offiża volontarja fuq il-persuna hija skużabbli –

(d) fil-każ magħdud bħala skuża għall-omicidju volontarju fl-artikolu 227(d).

Illi dan l-Artikolu tal-ligi ma jeskludix il-proviso msemmi fl-Artikolu 227(d) tal-Kodici Kriminali, fejn id-difiza tal-iskuzanti hija applikabbli għal reat iktar serju, għalhekk huwa bl-interpretazzjoni illi dan il-proviso għandu japplika wkoll f'kaz ta' reat ta' ferita gravi, li huwa reat wara kollox, inqas serju minn dak t'omicidju volontarju. Zgur li ma kienx jagħmel sens li l-legislatur ried li ma jkunx hemm piena minkejja dikjarazzjoni ta' htija, f'kaz ta' reat t'omicidju volontarju u mhux ta' reat ta' ferita gravi. Għal kull bon fini din il-Qorti tagħmel referenza wkoll **Ir-Repubblika ta' Malta vs Johann Josef Montfort** deciza fit-8 ta' Mejju, 2011 minn din l-istess Qorti diversament ippreseduta fejn dik il-Qorti stqarret li kienet "skond il-proviso tal-Artikolu 227(d) tal-Kap. 9 il-htija fil-konfront tal-ewwel kap kif misjuba mill-gurati mhux soggetta għall-piena." Jigi rilevat illi f'din il-kawza il-hati Montfort kien instab hati talli "kkaguna ferita gravi li setgħet gabet perikolu tal-hajja jew debolizza permanenti fis-sahha jew fil-funzjoni ta' xi parti tal-gisem jew li ppenetrat kavita tal-gisem, b'dana li r-reat hu skużabbli għaliex għalkem agixxa fil-bżonn attwali tad-difiza legittima tieghu nnifsu, hareg barra mill-limiti mposti mill-ligi jew mill-awtorita jew mill-bżonn, izda dan sar li hu kien inħasad, beza' jew twerwer."

Din il-Qorti taghmel referenza ghas-sentenza mghotija mill-Qorti tal-Appell Kriminali, propju fuq din il-kwistjoni fl-ismijiet **Il-Pulizija vs Brandon Lee Psaila**¹ fejn inghad hekk:

‘L-artikolu 227 li jitkellem dwar l-iskuzanti fl-omicidju hu applikabbli ghal kaz ta’ offiza volontarja fuq il-persuna, ossia ghall-appell odjern, bis-sahha tal-artikolu 230 tal-Kodici Kriminali jipprovdi li l-offiza volontarja fuq il-persuna hi skuzabbli fil-kazijiet maghdudin bhala skuza ghall-omicidju volontarju fl-artikolu 227(a), (b), (c) u (d)² kif ukoll jekk l-akkuzat ikun provokat minn delitt ta’ kull xorta li jkun, kontra l-persuna.’

Ghalhekk in vista ta’ dan ir-ragunament tal-Qorti nostrana din il-Qorti tiddikjara illi minkejja li qeghda tipronunzja dikjarazzjoni ta’ htija fil-konfront tal-akkuzat, bl-iskuzanti kif kontemplata fl-Artikolu 230(d) tal-Kodici Kriminali minhabba li l-eccess sar ghaliex l-akkuzat kien mahkum minn biza jew ghax twerwer jew inhasad.

Illi din il-Qorti hija konxja minn dak li jipprovdi l-Artikolu 233(1)(a) tal-Kodici Kriminali u cioe’:

233. (1) Fil-kazijiet imsemmijin fl-artikolu 230(d), l-akkuzat, meta jinsab hati, jehel –

(a) fil-kaz ta’ offiza gravi, il-piena ta’ prigunerija ghal zmien mhux aktar mit-terz tal-piena stabbilita ghad-delitt minghajr skuza;

Tirrileva pero’, illi din id-dispozizzjoni tal-ligi tapplika **biss** f’kaz illi l-gurati sabu lill-akkuzat hati tal-akkuza li kkaguna ferita gravi bl-iskuzanti *sic et simplice* talli huwa agixxa taht ic-cirkostanzi msemmijin fl-artikolu 223 u hareg barra mil-limiti imposti

¹ Moghtija nhar il-25 ta’ Mejju, 2021.

² Enfasi ta’ din il-Qorti.

mil-ligi jew mill-awtorità, jew mill-bżonn minghajr il-proviso li tali eccess sehh ghalix l-akkuzat kien mahkum minn biza jew ghax twerwer jew inhasad. Din hija l-interpretazzjoni li trid tinghata lit-tifsira tal-Artikolu 233(1)(a) ghalix altrimenti l-proviso kif provdut fl-Artikolu 227(d) ma kienx jaghmel sens u dan huwa l-mod kif l-intenzjoni tal-legislatur ghandu jigi abbraccat minn din il-Qorti fl-amministrazzjoni tal-gustizzja taghha.

Ghalhekk din il-Qorti wara li rat l-Artikoli 17, 214, 215, 218(1)(a)(b)(2), 227(d), 230(d), 383, 384, 385, 386, 387 u 533 tal-Kodiċi Kriminali qeghda tiddikjarali ma ssibx lill-Joseph Scicluna hati tal-ewwel (1), it-tielet (3) u r-raba' (4) Kapi tal-Att tal-Akkuza u ghalhekk tilliberah minn kull htija u piena f'dan ir-rigward. Madankollu, tiddikjara li qed issib lil Joseph Scicluna hati tat-tieni (2) Kap. Tal-Att t' Akkuza u cioe' talli kkaguna feriti ta'natura gravi, b'dan illi r-reat hu skuzabbli ghalix huwa agixxa minhabba l-bżonn attwali tad-difiza legittima tieghu nnifsu filwaqt li jkun ecceda l-limiti ta' din il-legittima difesa u dan l-eccess ikun sar minhabba li l-akkuzat inhasad, jew beza jew twerwer. Pero' minhabba dak dispost fil-ligi mhux ser tkun qed teroga piena.

Illi peress illi din il-Qorti a bazi tal-verdett moghti mill-gurija ta' htija fir-rugward tat-tieni Kap tal-Att t' Akkuza minkejja l-iskuzanti taghha, din il-Qorti xorta ghandha takkolji t-talba tal-prosekuzzjoni sabiex tikundanna lill-akkuzat ihallas l-ispejjez tal-periti/esperti nominate f'dawn il-proceduri.

Illi l-Qorti, ai termini tal-Artikolu 533 tal-Kodiċi Kriminali qed tikkundanna lill-hati Joseph Scicluna jhallas is-somma ta' €15, 309.58 import ta' l-ispejjez tal-perizji li huma mqassma hekk:

Dr Martin Bajjada - €1, 474.59 (fol. 106 tergo);

Dr Marisa Cassar - €4,793.16 (DokMC1, fol. 274) €531.06 (Dok MC2, fol. 548) €566.40 (Dok MC3, fol. 675);

PS 186 Kristian Mintofoff u PC844 Karl Micallef - €818.76 (fol. 322);

PS 169 Jurgen Spiteri: €85.91 (fol. 453);
Engineer Jean Paul Azzopardi: €1,691.80 (fol. 592);
Matthew Grima – €2, 571.20 (fol. 861), €2,171.20 (fol. 862);
PS 385 Emanuel Dalli u PS 1491 Kurt Attard - €122.84 (fol. 464)
Dr Mario Scerri - €406.90 (fol. 507)
WPS 98 Gloria Alamango – €75.76 (fol. 297)

Tordna li l-ispejjez appena citati jithallsu fi zmien sitt xhur mil-lum u jekk l-ispejjez tal-perizji ma jithallsux jigu konvertiti f' terminu ta' prigunerija skond il-ligi.

Tordna ukoll il-konfiska favur il-Gvern ta' Malta tal-oggetti kollha li dwarhom saru reati.

Tordna wkoll ai termini tal-Artikolu 383 tal-Kodici Kriminali li tinhareg garanzija fil-konfront ta' Mark Farrugia ghal zmien sena mill-lum taht penali t' elfejn euro (€2,000) li ma jimmoolestax, ma jdejjaqx u ma jingurjax lil Mark Farrugia.

Tordna wkoll li kopja ta' din is-sentenza tigi notifikata lis-CEO tal-Agenzija tas-Servizzi tal-Qrati sabiex tiehu hsieb tigbor l-ispejjez kif imsemmija f' din is-sentenza.

Consuelo Scerri Herrera
Imhallef

